

Virtual lotereyanın təşkili və keçirilməsi Qaydası

1. Ümumi müddəalar

1.1. Bu Qayda “Lotereyalar haqqında” Azərbaycan Respublikasının Qanununun (bundan sonra - Qanun) 3.2.1-ci, 3.2.3-cü, 3.2.4-cü, 7.10-cu, 8-2.2-ci, 8-2.3-cü və 10.1.7-ci maddələrinə uyğun olaraq hazırlanmışdır və lotereya təşkilatçısı (bundan sonra - Təşkilatçı) tərəfindən virtual lotereyaların (stimullaşdırıcı lotereyalar istisna olmaqla) təşkili, keçirilməsi və qeydiyyatı qaydalarını, virtual lotereyaların təşkili və keçirilməsi ilə bağlı nəzarətin həyata keçirilməsi, elektron kod formasında olan lotereya biletlərinin istifadə qaydaları və onların rekvizitləri, virtual lotereyalarla bağlı fərdi məlumatların informasiya sistemlərində əks olunmalı məlumatların siyahısı və Azərbaycan Respublikasının İqtisadiyyat Nazirliyinə (bundan sonra – Nazirlik) virtual lotereyanın təşkili və keçirilməsi ilə bağlı məlumatların təqdim edilməsi qaydalarını müəyyən edir.

1.2. Bu qaydada istifadə edilən “virtual lotereya” anlayışı uduşlu lotereya biletlərinin sahiblərinə uduşların təqdim edilməsi ilə müşayiət olunan və (və ya) mərc imkanları yaradan, kompüter alqoritmləri vasitəsilə keçmişdə baş vermiş real idman və digər yarışlar sırasından seçilmiş yarışlar əsasında və (və ya) kompüter alqoritmləri vasitəsilə simulyasiya edilən və ya yaradılan lotereya formasını ifadə edir.

1.3. Virtual lotereyalar virtual idman lotereyaları, virtual ani lotereyalar, virtual ədədli lotereyalar və sair növlərdə yaradıla bilər.

1.3.1. Virtual idman lotereyası - kompüter alqoritmləri vasitəsilə keçmişdə baş vermiş real idman və digər (tazı yarışları, at yarışları və s) yarışlar sırasından seçilmiş yarışlar əsasında və (və ya) kompüter alqoritmləri vasitəsilə idman və ya digər yarış formasında simulyasiya edilən və ya yaradılan virtual lotereya növüdür.

1.3.2. Virtual ani lotereya - lotereyanın iştirakçısı tərəfindən lotereyada iştirak hüququ əldə etdikdən dərhal sonra digər lotereya iştirakçılarından asılı olmadan uduşu müəyyən olunan virtual lotereya növüdür.

1.3.3. Virtual ədədli lotereya - uduş təyin edilmiş vaxtda oynanılan və kompüter alqoritmləri vasitəsilə yaradılan lotereya növüdür.

1.4. Bu Qaydada lotereya iştirakçısı dedikdə, 18 yaşına çatmış və lotereyada iştirak etmək üçün könüllü şəkildə virtual mühitdə qeydiyyatdan keçərək şəxsi kabinet açmış və ya lotereya terminalları vasitəsi ilə elektron bilet əldə etmiş şəxs nəzərdə tutulur.

1.5. Bu Qaydada istifadə edilən “elektron bilet” anlayışı elektron lotereyaların təşkili və (və ya) lotereya biletlərinin lotereya terminalları və ya virtual mühit vasitəsi ilə satışı zamanı lotereyada iştirak hüququ verən və uduşlu olduğu halda uduşa mülkiyyət hüququnu təsdiq edən elektron kodu ifadə edir.

1.6. Bu Qaydada istifadə edilən “elektron kod” anlayışı lotereya terminalları vasitəsi ilə çap olunan kağız daşıyıcıda və ya lotereya iştirakçısının virtual mühitdəki şəxsi kabinetində əks olunan və lotereya iştirakçısının oynadığı konkret lotereya oyununa dair aşağıdakı rekvizitləri özündə ehtiva edən təsadüfi seçilən rəqəm(lər) və ya ştrix kodu ifadə edir:

1.6.1. lotereyanın adı və forması;

1.6.2. lotereyanın keçirilməsi və ya oynanılması tarixi (ani lotereya istisna olmaqla);

1.6.3. elektron biletin nömrəsi və (və ya) seriyası;

1.6.4. elektron biletin və ya bir variantın qiyməti;

1.6.5. lotereya oynandıqdan sonra, həmin biletin uduşlu olub-olmaması haqqında məlumat və uduşlu olduğu halda, uduşun məbləği haqqında məlumat.

1.7. Virtual lotereya oyunlarının qrafik dizaynı müəyyənləşdirilərkən qumar oyunu kartları və rulet simvollarından istifadə edilə bilməz.

2. Lotereyanın şərtləri

2.1. Lotereyanın şərtlərində aşağıdakı məlumatlar göstərilməlidir:

2.1.1. Təşkilatçı haqqında məlumat (adı və olduğu yer);

2.1.2. lotereyanın adı və forması;

2.1.3. lotereyanın keçirilməsi müddəti;

2.1.4. lotereyanın keçirildiyi ərazi;

2.1.5. elektron biletin əldə edilməsi qaydaları haqqında məlumat;

2.1.6. lotereyanın oynanılması və uduşun müəyyən edilməsi qaydası haqqında məlumat;

2.1.7. uduşlu elektron biletlərin Təşkilatçı tərəfindən təsdiqi və uduşların verilməsi (ödənilməsi) müddəti və qaydası haqqında məlumat;

2.1.8. lotereya iştirakçısının tələbi ilə qeyri-pul uduşlarının əvəzinə onların pul ekvivalentinin ödənilməsi imkanının olub-olmaması. Bu imkan olduğu halda, lotereyanın şərtlərində qeyri-pul uduşlarının pul dəyəri haqqında məlumat əks olunmalıdır.

2.2. Lotereya şərtləri Təşkilatçının icra orqanının rəhbəri tərəfindən imzalanır.

2.3. Təşkilatçı qanunla qadağan edilməyən digər məlumatları lotereyanın şərtlərinə daxil edə bilər.

2.4. Təşkilatçı lotereya iştirakçısının tələbi ilə lotereyanın şərtlərini ona təqdim etməlidir.

2.5. Təşkilatçı lotereyanın şərtlərini lotereya qeydiyyatı alındıqdan sonra, elektron biletlərin satışı başlanana qədər *mediada* elan etməlidir.^[6]

3. Elektron biletlərə dair tələblər

3.1. Elektron biletə bu Qaydanın 1.6-cı bəndində əks olunan məlumatlar ehtiva edilməlidir.

3.2. Elektron bilet müvafiq olaraq virtual mühitdə (virtual mühitdə əldə edildiyi halda) və ya lotereya satıcısına təqdim etməklə (lotereya terminalı vasitəsi ilə əldə edildiyi halda) uduşun alınması üçün istifadə olunur.

4. Elektron biletlərin satışının təşkilinə dair tələblər

4.1. Elektron biletlərin satışını Təşkilatçı və (və ya) lotereya terminalları vasitəsi ilə satışına münasibətdə isə onunla müqavilə bağlamış satıcılar və (və ya) satıcı ilə müqavilə və ya onun tapşırığı əsasında hərəkət edən digər şəxslər (sub-satıcılar) həyata keçirir.

4.2. Təşkilatçı lotereyaların təşkili və keçirilməsi ilə bağlı məlumatların uçotunu aparmalı və bu məlumatları istifadə etdiyi informasiya sistemlərində 3 (üç) il ərzində saxlamalıdır. Uçotu aparılacaq məlumatların siyahısına ən azı aşağıdakılar daxildir:

4.2.1. uduşlu elektron biletlərin aid olduğu oyunun adı, növü, sayı, lotereyanın oynanılma tarixi, lotereya biletinin nömrəsi (əgər varsa) və (və ya) seriyası;

4.2.3. uduşu ödənilmiş elektron biletlərin aid olduğu oyunun adı, növü, sayı, lotereyanın oynanılma və uduşun ödənilmə tarixləri, elektron biletin nömrəsi (əgər varsa) və (və ya) seriyası;

4.2.4. uduşu ödənilməmiş elektron biletlərin aid olduğu oyunun adı, növü, biletlərin sayı, lotereyanın oynanılma tarixi, elektron biletinin nömrəsi (əgər varsa) və (və ya) seriyası.

4.3. Bu Qaydanın 4.2-ci bəndində qeyd olunan məlumatlar Nazirlik tərəfindən sorğu edildikdə Təşkilatçı həmin məlumatları 10 (on) iş günü ərzində Nazirliyə təqdim etməlidir.

4.4. Elektron biletlər lotereya keçirilənədək Təşkilatçıya qaytarıldıqda, lotereya şərtlərinə uyğun olaraq müvafiq elektron bilet qəbul edilərək ləğv edilə bilər və ya geri qəbul olunmaya bilər.

5. Virtual lotereyaların təşkili və keçirilməsi

5.1. Təşkilatçı virtual lotereyaların təşkili və keçirilməsini "Fərdi məlumatlar haqqında" Azərbaycan Respublikasının Qanununa uyğun olaraq Azərbaycan Respublikasının Rəqəmsal İnkişaf və Nəqliyyat Nazirliyi tərəfindən dövlət qeydiyyatına alınmış fərdi məlumatların informasiya sistemləri vasitəsilə həyata keçirir.

5.2. Elektron bilet (lotereya terminalları vasitəsi ilə əldə olunan elektron biletlər istisna olmaqla) əldə etmək istəyən 18 yaşı tamam olmuş şəxslər informasiya sistemində istifadəçi adını, şifrəni və bu Qaydanın 5.4.1-ci və 5.4.2-ci bəndlərində qeyd edilən fərdi məlumatlarını daxil edərək şəxsi kabinet yaradır.

5.2.1. Şəxsi kabinet hər bir lotereya iştirakçısının fərdi məlumatlarının, habelə virtual mühitdə sərəncamında olan pul vəsaitinin dövriyyəsi, aldığı biletlərin dəyəri, əldə etdiyi uduşlar (mükafatlar), eləcə də lotereya iştirakçısının Təşkilatçı ilə bağladığı müqaviləyə uyğun olaraq digər məlumatlarının əks olunduğu, təhlükəsizliyinin Təşkilatçı tərəfindən təmin edildiyi, elektron pul kisəsi funksionallığı ("pay" funksiyası) olmayan, virtual mühitin tərkib hissəsi olan, lotereya iştirakçısının istifadəsinə verilən elektron səhifədir.

5.3. 18 yaşına çatmamış şəxslər tərəfindən şəxsi kabinet yaradıla bilməz. Lotereya iştirakçısının fərdi məlumatlarında dəyişikliklər baş verərsə, lotereya iştirakçısı həmin məlumatların yenilənməsi vəzifəsini daşıyır.

5.4. İnformasiya sistemində əks olunmalı məlumatların siyahısı aşağıdakı kimidir:

5.4.1. Lotereya iştirakçısının şəxsiyyətini təsdiq edən sənədin seriyası, nömrəsi və FİN kodu ;

5.4.2. Lotereya iştirakçısının mobil nömrəsi və ya elektron poçt ünvanı;

5.4.3. Lotereya iştirakçısının Təşkilatçı ilə bağladığı müqavilə.

5.5. Təşkilatçı virtual mühit vasitəsi ilə qeydiyyatdan keçmiş lotereya iştirakçısı barəsində əldə etmiş olduğu fərdi məlumatların təhlükəsizliyini təmin etməli, qanunla və lotereya iştirakçısı ilə bağlanmış müqavilədə nəzərdə tutulmuş hallar istisna olmaqla digər şəxslərə verməməlidir.

5.6. Lotereya iştirakçılarının şəxsi kabinetində müvafiq olaraq aşağıdakı məlumatlar əks olunmalı və imkanlar nəzərdə tutulmalıdır:

5.6.1. hər bir lotereya iştirakçısı üçün şəxsi kabinetin yaradılması, o cümlədən "istifadəçi adı" və "şifrə"nin müəyyən edilməsi və dəyişdirilməsi, unudulmuş şifrənin bərpa edilmə mexanizmi;

5.6.2. lotereya iştirakçısı tərəfindən elektron biletlərinin seçilməsi, alınması və virtual mühitdə aldığı elektron biletlərinin uduşlu olub-olmamasının yoxlanılması;

5.6.3. lotereya iştirakçısının istəyi ilə virtual mühitdə aldığı elektron biletlər üzrə uduşun (uduşların) iştirakçının qeyd etdiyi bank hesabına köçürülməsi;

5.6.4. Lotereya iştirakçısı tərəfindən şəxsi kabinetdən edilmiş ödənişlərlə bağlı məlumatlar və virtual mühitdə iştirak etdiyi lotereyalara dair məlumatlar.

5.7. Şəxsi kabinet yaradılarkən Təşkilatçı ilə lotereya iştirakçısı arasında müqavilə elektron qaydada bağlanır. Müqavilənin şərtləri xüsusi biliyə malik olmayan lotereya iştirakçısı tərəfindən dəqiq və birmənalı başa düşülən şəkildə tərtib edilməlidir, həmçinin müqavilə onunla tanış olmağa imkan verən formada hazırlanmalıdır. Müqavilə lotereya iştirakçısının dialoq pəncərəsində “Qəbul edirəm” seçməklə qəbul edilmiş və bağlanmış sayılır.

5.8. Təşkilatçı hər bir lotereya iştirakçısının şəxsi kabinetində apardığı əməliyyatların tarixçəsinin ən azı bir il ərzində saxlanılmasını təmin etməlidir.

5.9. Lotereya iştirakçılarının şəxsi kabineti lotereya iştirakçısı tərəfindən şəxsi kabinetdən edilmiş ödənişlərlə bağlı məlumatların və alınmış lotereya biletlərinin nüsxəsinin onun elektron poçt ünvanına göndərilməsi və ya şəxsi kabinetində əks etdirilməsi, eləcə də lotereya iştirakçısının istəyi ilə balansında olan pul vəsaitinin onun bank hesabına köçürülməsi imkanlarına malik olmalıdır.

5.10. Təşkilatçı elektron sistemə nəzarətin təmin edilməsi məqsədi ilə lotereyanın adı, forması, lotereyanın oynanılması tarixi və hər bir lotereya üzrə ödənilmiş uduşlar haqqında məlumatı istifadə etdiyi informasiya sistemində elektron formada 3 (üç) il ərzində saxlamalıdır. Qeyd olunan məlumatlar Nazirlik tərəfindən sorğu edildikdə Təşkilatçı həmin məlumatları 10 (on) iş günü ərzində Nazirliyə təqdim etməlidir.

5.11. Əgər Təşkilatçı lotereya iştirakçısının Qanuna, bu Qaydaya və ya Təşkilatçı ilə bağladığı müqavilə şərtlərinə zidd fəaliyyətini aşkar edərsə, həmin lotereya iştirakçısının şəxsi kabinetə girişini bağlaya bilər.

5.12. Virtual ani lotereyaların təşkil zamanı kompüter alqoritmləri lotereyanın qüvvədə olan müddəti ərzində uduşun minimum həcmnin oyunlarda iştirak edən elektron lotereya biletlərinin ümumi dəyərinin 50%-dən az olmamasını təmin etməlidir.

6. Uduşun müəyyən edilməsi və ödənilməsi

6.1. Lotereya şərtlərinə uyğun olaraq müəyyən edilmiş hər bir uduşlu elektron bilet sahibinə ödənilməli uduş məbləği əvvəlcədən elan edilən əmsala uyğun olaraq və (və ya) kompüter alqoritmi ilə müəyyən edilən uduş ehtimalları əsasında lotereya şərtlərində müəyyən olunan qaydada hesablanır.

6.2. Təşkilatçı uduşların lotereya iştirakçısına əvvəlcədən ödənilmiş kartlar vasitəsilə ödəmək istədikdə, belə ödənişlər “Ödəniş kartlarının emissiyası və istifadə Qaydaları” əsasında həyata keçirilir.

6.3. Uduşun lotereya iştirakçısının şəxsi kabinetində balansında əks olunduğu hallar istisna olmaqla, Təşkilatçı ilə müqavilə bağlamış satıcı uduşların verilməsi (ödənilməsi)

üçün uduşun lotereyanın şərtlərində göstərilmiş qəbul müddəti ərzində lotereya iştirakçılarının ilk tələbi ilə qəbul etməlidir.

6.4. Virtual mühitdə əldə olunan elektron bilet uduşa düşdüyü halda, bu haqda məlumat lotereya iştirakçısının şəxsi kabinetində əks olunur. Lotereya iştirakçısı şəxsi kabinet vasitəsilə uduşa düşmüş vəsaitin ona bank vasitəsilə köçürülməsi üçün zəruri məlumatları informasiya sisteminə daxil etməlidir.

6.5. Təşkilatçı tərəfindən "Cinayət yolu ilə əldə edilmiş pul vəsaitlərinin və ya digər əmlakın leqallaşdırılmasına və terrorçuluğun maliyyələşdirilməsinə qarşı mübarizə haqqında" Azərbaycan Respublikasının Qanununun tələblərinə əməl edilməlidir.^[7]

6.5-1. Lotereya təşkilatçısı terrorçuluğun maliyyələşdirilməsinin qarşısının alınması, o cümlədən hədəfli maliyyə sanksiyalarının tətbiqi məqsədilə "Hədəfli maliyyə sanksiyaları haqqında" Azərbaycan Respublikasının Qanunu ilə müəyyən edilmiş tədbirləri yerinə yetirməlidir.^[8]

6.6. Uduş Təşkilatçı tərəfindən uduşlu elektron bileti qəbul edildiyi tarixdən etibarən 30 (otuz) iş günündən gec olmayaraq verilməlidir (ödənilməlidir).

6.7. Lotereyanın şərtlərində nəzərdə tutulduğu halda, lotereya iştirakçısının tələbi ilə qeyri-pul uduşlarının əvəzinə onların pul dəyərinin ödənilməsinə yol verilir. Bu halda lotereyanın şərtlərində qeyri-pul uduşlarının pul dəyəri müəyyən edilməlidir.

6.8. Lotereya iştirakçısının bir neçə oyunda iştirak edən uduşlu bileti varsa, o zaman biletin iştirak hüququ son oyuna qədər qalır və uduş son oyundan sonra ödənilir.

7. Lotereyanın qeydiyyatı

7.1. Lotereyanın qeydiyyata alınması üçün Təşkilatçı həmin lotereyanın ilk oyunun keçirilməsinə azı 10 (on) iş günü qalmış Nazirliyə aşağıdakı sənədləri kağız daşıyıcıda və ya elektron formada təqdim edir:

7.1.1. Lotereyanın qeydiyyata alınması üçün ərizə. Ərizədə Təşkilatçının adı, olduğu yer, lotereyanın adı və forması göstərilməlidir;

7.1.2. Lotereyanın şərtləri;

7.1.3. "İnzibati icraat haqqında" Azərbaycan Respublikasının Qanununun 30.5-ci maddəsinin tələbləri nəzərə alınmaqla hüquqi şəxslərin dövlət reyestrindən çıxarışı;

7.1.4. son maliyyə ili üzrə, bir ildən az müddətdə fəaliyyət göstərdikdə isə bütün fəaliyyət dövrü üzrə təsdiq edilmiş maliyyə hesabatları (lotereyanın ilk dəfə qeydiyyata alınması halı istisna olmaqla).

7.2. Nazirlik lotereyanın şərtlərində göstərilən müddələrin aydınlaşdırılmasını və ya onlara konkretləşdirici müddələrin əlavə edilməsini, habelə ərizədə (bildirişdə) və ona əlavə edilmiş sənədlərdə aradan qaldırılması mümkün olan və imtinaya (qadağaya)

səbəb olmayan çatışmazlıqlar aşkar etdikdə, onları təqdim edildiyi tarixdən etibarən 7 (yeddi) iş günü müddətində Təşkilatçıdan tələb etmək hüququna malikdir. Bu halda lotereyanın qeydiyyatı barədə qərarın qəbul edilməsi müddətinin axımı dayandırılır və dayandırılmış müddət qərarın qəbul edilməsi müddətinə daxil edilmir. Çatışmazlıqlar aradan qaldırıldıqdan sonra müddətin axımı bərpa olunur.

7.3. Bu Qaydanın 7.1-ci bəndində göstərilən sənədlər Nazirliyə təqdim edildiyi tarixdən etibarən 7 (yeddi) iş günündən gec olmayaraq o, lotereyanın qeydiyyata alınması və ya bundan imtina barədə qərar qəbul edib, bu barədə Təşkilatçıya məlumat təqdim etməlidir.

7.4. Nazirlik aşağıdakı əsaslarla lotereyanın qeydiyyata alınmasından imtina edir:

7.4.1. bu Qaydanın 7.1-ci bəndində (bu Qaydanın 7.2-ci bəndi ilə müəyyən edilmiş hal nəzərə alınmaqla) göstərilən sənədlər Nazirliyə tam şəkildə təqdim edilmədikdə;

7.4.2. ərizəyə (bildirişə) və ona əlavə olunmuş sənədlərə Qanunun tələblərinə cavab verməyən və ya təhrif olunmuş məlumatlar daxil edildikdə;

7.4.3. Təşkilatçı Nazirliyə onunla bağlı qəbul etdiyi Qanunla müəyyən olunmuş icrası məcburi göstərişləri icra etmədən yeni lotereyanın keçirilməsi ilə bağlı müraciət etdikdə.

7.5. Təşkilatçı lotereyanın şərtlərində dəyişikliklər edilməsindən və ya qeydiyyata alınmasından imtina barədə qərardan, habelə keçirilməsinin qadağan edilməsindən inzibati və məhkəmə qaydasında şikayət verə bilər.

7.6. Qeydiyyata alınmamış lotereyaların keçirilməsinə yol verilmir.

7.7. Təşkilatçı Nazirliyə təqdim etdiyi sənədlərdə olan məlumatların tamlığına və düzgünlüyünə görə qanunvericiliyə uyğun olaraq məsuliyyət daşıyır.

7.8. Bu Qayda qüvvəyə mindikdən sonra qeydiyyata alınan virtual lotereyaların qüvvədə olma müddəti 12 (on iki) aydır. Bu müddətin bitməsinə 1 (bir) ay qalmış Tərəflərdən hər hansı biri lotereyanın dayandırılması barədə niyyətini bəyan etməzsə, (bu Qaydanın 7.9-cu bəndində göstərilən monitorinqin nəticəsindən asılı olan hallar istisna olmaqla) müddət avtomatik olaraq növbəti 12 (on iki) aylıq müddətə uzadılır.

7.9. Nazirlik virtual lotereyaların qüvvədə olma müddətinin bitməsinə 1 (bir) ay qalmış müddətin uzadılması üçün lotereyaların qanunvericiliyə uyğun şəkildə təşkil edilib-edilməməsinə müəyyənləşdirmək məqsədilə monitorinq aparır.

8. Lotereyanın şərtlərinə əlavə və (və ya) dəyişikliklərin edilməsi

8.1. Lotereyanın şərtlərinə əlavə və (və ya) dəyişikliklərin edilməsi barədə qərar Təşkilatçının icra orqanının rəhbəri tərəfindən qəbul edilir.

8.2. Lotereyanın şərtlərində dəyişiklik edilməsi üçün Təşkilatçı dəyişilmiş şərtlərlə keçiriləcək ilk oyun tarixinə azı 7 (yeddi) iş günü qalmış yazılı və ya elektron formada Nazirliyə müraciət edərək aşağıdakı sənədləri təqdim edir:

8.2.1. lotereyanın şərtlərinə əlavə və (və ya) dəyişikliklərin edilməsinə icazənin verilməsi üçün ərizə. Ərizədə Təşkilatçının adı, olduğu yer, lotereyanın adı və forması, habelə həmin əlavə və (və ya) dəyişikliklərin qüvvəyə minməsi tarixi göstərilməlidir;

8.2.2. lotereya şərtlərinin yeni redaksiyası.

8.3. Lotereyanın şərtlərində dəyişiklik edilməsi ilə bağlı müraciət Nazirliyə daxil olduğu gün qeydiyyatata alınır və həmin tarixdən etibarən 3 (üç) iş günündən gec olmayaraq Nazirlik lotereyanın şərtlərinə əlavə və (və ya) dəyişikliklərin edilməsinə icazənin verilməsi və ya bundan imtina haqqında qərar qəbul edir. Lotereyanın şərtlərində dəyişiklik edilməsinə razılıq verilməsi və ya bundan imtina edilməsi barədə əsaslandırılmış qərar qəbul edildiyi tarixdən etibarən 3 (üç) iş günündən gec olmayaraq Təşkilatçıya təqdim edilir və ya sifarişli poçt göndərişi vasitəsilə göndərilir.

8.4. Nazirlik lotereyanın şərtlərinə əlavə və (və ya) dəyişikliklərin edilməsinə icazənin verilməsindən aşağıdakı əsaslarla imtina edir:

8.4.1. bu Qaydanın 8.2-ci bəndində göstərilən sənədlər Nazirliyə tam şəkildə təqdim edilmədikdə;

8.4.2. qanunvericiliyin dəyişilməsi nəticəsində edilməli dəyişikliklər istisna olmaqla, Nazirliyə təqdim olunmuş sənədlərə lotereyalar haqqında qanunvericiliyə zidd olan, o cümlədən lotereya iştirakçılarının hüquqlarını məhdudlaşdıran, lotereyanın formasının dəyişməsinə təsir göstərən, lotereyanın uduşunun həcmi azaldan müddəalar daxil edildikdə.

8.5. Təşkilatçı lotereyanın şərtlərinə əlavə və (və ya) dəyişikliklər haqqında məlumatı lotereyanın oynanılması tarixinə azı 3 (üç) iş günü qalmış *mediada* elan etməlidir.

9. Lotereyanın dayandırılması və onun keçirilməsinə xitam verilməsi

9.1. Bu Qaydanın 9.3-cü bəndində nəzərdə tutulan hallar istisna olmaqla, Qanunun və Qanuna uyğun olaraq qəbul edilmiş digər normativ hüquqi aktların tələblərinin və ya lotereyanın şərtlərinin Təşkilatçı tərəfindən pozulması aşkar edildikdə, Nazirlik həmin pozuntuların aradan qaldırılmasına dair ona yazılı bildiriş göndərir.

9.2. Təşkilatçı bildirişi aldığı tarixdən etibarən 20 (iyirmi) iş günü ərzində aşkar edilmiş pozuntuları aradan qaldırmalı və bu barədə Nazirliyə məlumat verməlidir.

9.3. Nazirlik aşağıdakı hallarda lotereyanın keçirilməsini dayandırır:

9.3.1. bu Qaydanın 9.1-ci bəndində nəzərdə tutulmuş bildirişin icrası məhkəmə tərəfindən və ya "İnzibati icraat haqqında" Azərbaycan Respublikasının Qanununa uyğun olaraq dayandırıldığı və ya bildiriş ləğv edildiyi hallar istisna olmaqla, Təşkilatçı həmin göstərişi müəyyən edilmiş müddətdə icra etmədikdə;

9.3.2. lotereyanın təşkili və keçirilməsi zamanı törətmiş olduğu dələduzluq, korrupsiya cinayətləri və qulluq mənafeyi əleyhinə olan cinayətlərə görə Təşkilatçının vəzifəli şəxsinə qarşı cinayət işi başlandıqda;

9.3.3. lotereyanın təşkilinə və ya keçirilməsinə qanunsuz müdaxilə (uduş şansının dəyişdirilməsinə səbəb olan müdaxilə) aşkar edildikdə;

9.3.4. lotereya şərtlərinin əhəmiyyətli dərəcədə pozulması halları aşkar edildikdə;

9.3.5. lotereyanın təşkili və keçirilməsi ictimai qayda və sosial sabitliyin təmin edilməsinə zərər vurduqda və ya zərər vurma təhlükəsi yaratdıqda.

Qeyd: “əhəmiyyətli dərəcədə pozulma” dedikdə 1000 və ya daha çox lotereya iştirakçısının hüquqlarının pozulması və ya pozuntu (pozuntular) nəticəsində iştirakçılara dəyən zərərin ümumi məbləğinin 100 000 (yüz min) manat və daha artıq təşkil etməsi başa düşülür.

9.4. Nazirlik bu Qaydanın 9.6-cı bəndi ilə müəyyən edilmiş müddət ərzində lotereyanın dayandırılması üçün əsas olan pozuntuların aradan qaldırılması və zərərin ödənilməsi (olduğu halda) barədə Təşkilatçıdan məlumat aldıqda, 5 (beş) iş günündən gec olmayaraq lotereyanın dayandırılması barədə qərarını ləğv edir və lotereyanın bərpa edilməsi barədə Təşkilatçıya yazılı bildiriş göndərir.

9.5. Bu Qaydanın 9.3.2-ci bəndi üzrə barəsində cinayət işi başlanılmış Təşkilatçının vəzifəli şəxsi ilə əmək münasibətlərinə xitam verildikdə və ya həmin şəxs vəzifədən kənarlaşdırıldıqda, habelə bu Qaydanın 9.3.4-cü bəndi üzrə əhəmiyyətli dərəcədə vurulmuş zərər ödənildikdə, lotereyanın dayandırılması üçün əsas olan pozuntular aradan qaldırılmış hesab olunur.

9.6. Təşkilatçı lotereyanın dayandırılması haqqında Nazirliyin qərarını aldığı tarixdən 30 (otuz) iş günü ərzində bu Qaydanın 9.3-cü bəndində nəzərdə tutulmuş lotereyanın dayandırılmasına səbəb olan halları aradan qaldırmadıqda və ya bu barədə məlumatı təqdim etmədikdə, Nazirlik lotereyanın keçirilməsinə xitam verilməsi barədə məhkəmədə vəsatət qaldırır.

9.7. Təşkilatçı lotereyanın dayandırılması və ya ona xitam verilməsi barədə müvafiq olaraq Nazirliyin və ya məhkəmə qərarının qəbul edilməsi barədə bildirişi aldıqda, bu barədə məlumatı *mediada* dərhal elan etməlidir.

9.8. Lotereyanın dayandırılması və ya ona xitam verilməsi barədə Təşkilatçı tərəfindən verilən elanda aşağıdakılar göstərilməlidir:

9.8.1. Təşkilatçının adı;

9.8.2. lotereyanın adı, forması və növü;

9.8.3. lotereyanın dayandırılması və ya ona xitam verilməsi haqqında qərarın qəbul edildiyi tarix və onu qəbul edən qurumun/məhkəmənin adı;

9.8.4. lotereyanın dayandırılması və ya ona xitam verilməsi haqqında qərarın qəbul edilməsi üçün əsas;

9.8.5. satılmış lakin oynanılmamış elektron biletlərin dəyərinin elektron biletlərin sahiblərinin ilk tələbi ilə ödənilməsi müddəti;

9.8.6. satılmış lakin oynanılmamış elektron biletlərin dəyərinin elektron biletlərin sahiblərinin ilk tələbi ilə ödənilməsinin həyata keçirildiyi yerlərin ünvanları və mövcud olan digər əlaqə məlumatları.

9.9. Təşkilatçı lotereyanın dayandırılması və ya onun keçirilməsinə xitam verilməsi haqqında müvafiq olaraq Nazirliyin və ya məhkəmə qərarının qəbul edilməsi barədə bildiriş aldıqda, satılmış və oynanılmamış elektron biletlərin informasiya sistemində ləğv edilməsini və onların dəyərini elektron biletlərin sahiblərinin ilk tələbi ilə ödənilməsini təmin etməlidir. Elektron biletin sahibinin razılığı ilə elektron biletin dəyərinin ödənilməsi əvəzinə, ona digər lotereyada iştirak üçün eyni dəyərli elektron bilet verilə bilər.

9.10. Təşkilatçı lotereyanın şərtlərində müəyyən olunan hallarda Nazirliyə qabaqcadan məlumat verməklə lotereyanı dayandıra və ya ona xitam verə bilər. Lotereya Təşkilatçının təşəbbüsü ilə dayandırıldıqda və ya ona xitam verildikdə bu Qaydanın 9.9-cu bəndi tətbiq olunur.

9.11. Lotereyanın dayandırılması və ya ona xitam verilməsi Təşkilatçını oynanılmış uduşların verilməsi (ödənilməsi) vəzifəsindən azad etmir.

9.12. Oynanılmamış elektron biletlərin dəyərinin ödənilməsi müddəti bu Qaydanın 9.8-ci bəndində göstərilən elan dərc edildiyi tarixdən etibarən 3 (üç) iş günündən gec olmayaraq başlamalı və 90 (doxsan) iş günündən az olmamalıdır.

9.13. Oynanılmamış elektron biletlərin dəyəri bu Qaydanın 9.9-cu bəndinin tələbləri nəzərə alınmaqla, Təşkilatçı tərəfindən qəbul edildiyi (ləğv edildiyi) tarixdən etibarən 30 (otuz) iş günündən gec olmayaraq ödənilməlidir.

10. Lotereyaların reklamına dair tələblər

Lotereyaların reklamı “Lotereyalar haqqında” və “Reklam haqqında” Azərbaycan Respublikasının qanunlarının tələblərinə uyğun olmalıdır.

11. Nəzarətin və yoxlamanın həyata keçirilməsi forması

11.1. Lotereyaların təşkili və keçirilməsinə nəzarət Təşkilatçı tərəfindən təqdim edilmiş hesabatlar və Nazirlik tərəfindən qanunvericiliklə müəyyən edilmiş qaydada plan üzrə (növbəti) və plandankənar (növbədənənkənar) yerində yoxlamalar əsasında həyata keçirilir.

11.2. Nazirlik tərəfindən Təşkilatçının sahibkarlıq fəaliyyətinin yoxlanılması “Sahibkarlıq sahəsində aparılan yoxlamaların tənzimlənməsi və sahibkarların maraqlarının müdafiəsi haqqında” Azərbaycan Respublikası Qanununun tələblərinə uyğun olaraq həyata keçirilir.

12. Hesabatların tərtibi və təqdim edilməsinə dair tələblər

12.1. Təşkilatçı ay ərzində keçirilmiş oyunların yekunları haqqında hesabatı növbəti ayın ilk 5 (beş) iş günündən gec olmayaraq Nazirliyə təqdim edir.

12.2. Ay ərzində keçirilmiş oyunların yekunları haqqında hesabatda aşağıdakılar göstərilir:

12.2.1. Təşkilatçının adı;

12.2.2. lotereyaların adı və növü;

12.2.3. hesabat ayı;

12.2.4. hər oyun növü üzrə uduşun məbləği;

12.2.5. əgər varsa, biletlərin uduşlu olmasını müəyyən etmək imkanı verən ardıcıl göstəricilər (uduşun oynanılması bir neçə mərhələdən ibarət olduqda, hər mərhələ üçün ayrı-ayrılıqda göstərilir);

12.2.6. hər növ üzrə oyunlarda iştirak edən (satılmış) biletlərin sayı;

12.2.7. uduşlu biletlərin ümumi sayı və uduş məbləğləri;

12.2.8. bir neçə oyunda iştirak edən uduşlu biletlər haqqında məlumat.

12.3. Bu Qaydanın 12.1-ci bəndində göstərilən hesabat Təşkilatçı tərəfindən yaradılmış elektron platforma vasitəsilə təqdim edilmədiyi halda, Təşkilatçının icra orqanının rəhbər şəxsinin və ya onun həvalə etdiyi vəzifəli şəxsin imzası və möhürü və ya gücləndirilmiş elektron imzası ilə təsdiq edilməlidir.

12.4. Təşkilatçı tərəfindən bu Qaydanın 12.1-ci bəndində qeyd olunan hesabat tələb olunan müddətə Nazirliyə təqdim olunmadıqda Təşkilatçıya Nazirlik tərəfindən 5 (beş) iş günü müddətində icrası məcburi olan yazılı göstəriş verilir. Göstərişdə 7 (yeddi) iş günü ərzində hesabatla birgə onların vaxtında təqdim olunmama səbəbi barədə izahat verilməsi tələb edilir.

12.5. Nazirlik tərəfindən hesabatın bu Qaydanın tələblərinə uyğunluğu yoxlanılır, çatışmazlıqlar aşkar edildikdə, hesabatla müvafiq düzəlişlərin edilməsi və çatışmazlıqların aradan qaldırılması ilə bağlı göstəriş verilir. Hesabatdakı çatışmazlıqlar Təşkilatçıya bildirildikdən sonra 5 (beş) iş günü ərzində Təşkilatçı həmin çatışmazlıqları aradan qaldıraraq hesabatı və tələb olunan yazılı məlumatı yenidən Nazirliyə təqdim edir.

12.6. Bu Qayda qüvvəyə mindikdən sonra 6 (altı) ay ərzində Təşkilatçı Nazirlik tərəfindən nəzarət funksiyalarının yerinə yetirilməsini asanlaşdırmaq məqsədilə bu Qayda ilə Təşkilatçı tərəfindən Nazirliyə təqdim edilməsi tələb olunan hesabatların və digər məlumatların saxlanılacağı elektron platforma yaradaraq Nazirliyi həmin platformada məlumatlara baxış və axtarış rejimində çıxışla təmin edir. Nazirlik elektron platformanın fəaliyyətinə və platforma vasitəsilə müvafiq məlumatlara mütəmadi nəzarəti həyata keçirir.

12.7. Təşkilatçı tərəfindən bu Qayda ilə müəyyən edilmiş qaydada hesabatın təqdim edilməməsi Azərbaycan Respublikasının İnzibati Xətalər Məcəlləsinə uyğun olaraq məsuliyyətə səbəb olur.

13. Virtual lotereyanın keçirilməsinə dair təşkilati tələblər

13.1. Bu Qayda qüvvəyə mindikdən sonra 1 (bir) il ərzində Təşkilatçı özü tərəfindən və ya onun sifarişi əsasında yaradılmış virtual lotereya oyunlarını simulyasiya edən proqramlar üçün informasiya texnologiyaları üzrə aşağıdakı effektiv nəzarət mexanizmlərini yaratmalıdır:

13.1.1. sistem inkişafının funksional prosesi üzrə nəzarət mexanizmləri;

13.1.2. sistemlərin dayanıqlılığı və məlumatların ehtiyat surəti və bərpası üzrə nəzarət mexanizmləri;

13.1.3. kibertəhlükəsizliyin qorunmasına nəzarət mexanizmləri;

13.1.4. məlumat mərkəzinin fiziki təhlükəsizliyinə nəzarət mexanizmləri.

13.2. Təşkilatçı kritik virtual lotereyaların informasiya sistemlərinin bu Qaydanın 13.1-ci bəndində qeyd olunan ümumi IT riskləri və nəzarət mexanizmlərinə uyğun şəkildə qurulmaması, sazlığının və dürüst istismarının təmin edilməməsi nəticəsində dəyən zərəre görə mülki qanunvericilikdə nəzərdə tutulmuş qaydada məsuliyyət daşıyır.

13.3. Təşkilatçı bu Qaydanın 13.1-ci bəndində göstərilən tələblərə dair daxili qaydalara malik olmalı və Təşkilatçının məsul şəxsi tərəfindən kritik virtual lotereyaların informasiya sistemlərinin daxili qaydalara uyğun fəaliyyət göstərdiyi vaxtaşırı yoxlanılmalıdır.

13.4. Təşkilatçı "böyük dördlüyə" daxil olan audit şirkəti vasitəsilə maliyyə hesabatlarının Maliyyə Hesabatlarının Beynəlxalq Standartlarına (IFRS) uyğun olaraq maliyyə auditini həyata keçirməli və nəticələri barədə məlumatı hesabat ili başa çatdıqdan sonra növbəti ilin may ayının 31-dən gec olmayaraq Nazirliyə təqdim etməlidir.

13.5. Bu Qayda qüvvəyə mindikdən sonra 18 (on səkkiz) ay ərzində kritik virtual lotereyaların informasiya sistemlərinin Beynəlxalq Standartlaşdırma Təşkilatının Beynəlxalq Elektrotexnika Komissiyasının Standartına (ISO/IEC) və ya Ümumdünya Lotereya Assosiasiyasının Təhlükəsizliyə Nəzarət (WLA-SCS) standartına uyğun olaraq auditini həyata keçirməlidir və sertifikat əldə etməlidir.